

നെല്ലിന്റെ വില ലഭ്യമാകുമെന്ന് പ്രതീക്ഷിക്കുന്നു. സംസ്ഥാന സഹകരണ ബാങ്കുകൾമുഖേന കർഷകർക്ക് നെല്ലുവില അതത് പ്രാഥമിക ബാങ്കുകൾ വഴി നൽകുവാനും അത് കേന്ദ്ര-സംസ്ഥാന ഫണ്ടുകൾ ലഭ്യമാകുമ്പോൾ സപ്ലൈകോ തിരികെ നൽകുവാനും ഉള്ള സംവിധാനം സർക്കാർ തലത്തിൽ പരിശോധിച്ചുവരുന്നു.

അണ്ടർവാല്യുവേഷനും റവന്യൂ റിക്കവറിയും

8 (*398) ശ്രീ. ജി. സുധാകരൻ :

ശ്രീ. എ. കെ. ബാലൻ :

പ്രൊഫ. സി. രവീന്ദ്രനാഥ് :

ശ്രീ. പി. കെ. ഗുരുദാസൻ : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും ഉപഭോക്തൃസംരക്ഷണവും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്ത് രജിസ്റ്റർ ചെയ്ത ആധാരങ്ങളിൽ സ്റ്റാമ്പ്ഡുട്ടി കുറവെന്ന് കണ്ടെത്തിയിട്ടുള്ള ആധാരങ്ങൾക്ക് റവന്യൂ റിക്കവറി നടപടികളിലൂടെ പണം ഈടാക്കാൻ ഉദ്ദേശിക്കുന്നുണ്ടോ ;

(ബി) അണ്ടർവാല്യുവേഷൻ നോട്ടീസ് അയച്ച് ആനസ്റ്റി സ്കീമിലൂടെയുള്ള ഒറ്റത്തവണ തീർപ്പാക്കൽ പദ്ധതി ഇപ്പോൾ നിലവിലുണ്ടോ ; ഇതുപ്രകാരം ഭൂവുടമ അടയ്ക്കേണ്ട തുക നിശ്ചയിച്ചിരുന്നത് ആരായിരുന്നു ;

(സി) അണ്ടർവാല്യുവേഷൻ കണ്ടെത്തുന്നതിന് എന്നുമുതലുള്ള ആധാരങ്ങളാണ് പരിശോധിക്കുന്നത് ; ഇതിൽ തുക നിശ്ചയിക്കുന്നതിന് ആർക്കാണ് അധികാരം നൽകിയിട്ടുള്ളത് ; വിശദാംശം വ്യക്തമാക്കുമോ ?

ഭക്ഷ്യവും സിവിൽസപ്ലൈസും ഉപഭോക്തൃസംരക്ഷണവും രജിസ്ട്രേഷനും വകുപ്പുമന്ത്രി (ശ്രീ. അനൂപ് ജേക്കബ്) :

(എ) ഉദ്ദേശിക്കുന്നുണ്ട്. ആയതിനുള്ള നടപടികൾ സ്വീകരിച്ചുവരുന്നു.

(ബി) ഇപ്പോൾ നിലവിലില്ല. കോമ്പൗണ്ടിംഗ് സ്കീം (ഒറ്റത്തവണ തീർപ്പാക്കൽ പദ്ധതി) എന്ന പേരിൽ രജിസ്ട്രേഷൻ വകുപ്പ് നടപ്പാക്കിയ ആനസ്റ്റി സ്കീമിലൂടെ ഭൂവുടമ അടയ്ക്കേണ്ട തുക നിശ്ചയിച്ചിരുന്നത് 27-3-2009-ലെ ജി. ഒ.(പി) 57/2009/റ്റി.ഡി. നമ്പർ സർക്കാർ ഉത്തരവ് പ്രകാരം ആയിരുന്നു. കൈമാറ്റപ്പെട്ട ഭൂമിയുടെ വിസ്തൃതിയേയും ആയത് സ്ഥിതിചെയ്യുന്ന സ്ഥലത്തെയും ആധാരമാക്കിയിരുന്നു അടയ്ക്കേണ്ട തുക നിശ്ചയിച്ചിരുന്നത്.

(സി) 28-8-1967-ൽ, കേരള മുദ്രപ്പത്ര നിയമത്തിൽ 45(ബി) വകുപ്പ് കൂട്ടിച്ചേർത്ത് വരുത്തിയ ഭേദഗതിയിലൂടെയാണ് അണ്ടർവാല്യുവേഷൻ നടപടികൾ സ്വീകരിക്കാൻ ആരംഭിച്ചത്. 15-9-1967-ന് ഈ ഭേദഗതി പ്രാബല്യത്തിൽ വന്നു. അന്നുമുതൽ സബ് രജിസ്ട്രാർമാർ ആധാരങ്ങൾ അണ്ടർവാല്യുവേഷൻ നടപടികൾക്കായി റിപ്പോർട്ട് ചെയ്തുവരുന്നു. അവയിൽ കുടിശ്ശികയുള്ള കേസ്സുകളിൽ മാത്രമാണ് തുടർനടപടികൾ സ്വീകരിക്കുന്നത്. 1959-ലെ കേരള

മുദ്രപത്ര നിയമം വകുപ്പ് 45(ബി)(2) പ്രകാരം അണ്ടർ വാല്യുവേഷൻ സംബന്ധിച്ച കേസ്സുകളിൽ കുറവുതുക സംബന്ധിച്ച തീരുമാനം എടുക്കുന്നതിനുള്ള അധികാരം ജില്ലാ കളക്ടർമാർക്കാണ്. ഈ അധികാരം വിനിയോഗിക്കുന്നതിന് ജില്ലാ രജിസ്ട്രാർമാരെ ചുമതലപ്പെടുത്തിയിട്ടുണ്ട്. ആധാരം നടന്ന തീയതി മുതൽ രണ്ടുവർഷത്തിനുള്ളിൽ സ്വമേധയാ അണ്ടർവാല്യുവേഷൻ നടപടികൾ സ്വീകരിക്കാൻ ജില്ലാ രജിസ്ട്രാർമാർക്ക് കഴിയുന്നതാണ്.

ഐ.ടി. അധിഷ്ഠിത പ്രവർത്തനങ്ങളുടെ വിപുലീകരണം

9 (*399) ശ്രീ. വി. ടി. ബൽറാം :

ശ്രീ. എ. പി. അബ്ദുള്ളക്കുട്ടി :

ശ്രീ. പി. സി. വിഷ്ണുനാഥ് :

ശ്രീ. എം. എ. വാഹീദ് : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്ത് പൊതുവിദ്യാഭ്യാസ രംഗത്തെ ഐ.ടി. അധിഷ്ഠിത പ്രവർത്തനങ്ങളുടെ വിപുലീകരണത്തിന് പദ്ധതി തയ്യാറാക്കിയിട്ടുണ്ടോ ; വിശദമാക്കുമോ ;

(ബി) പ്രസ്തുത പദ്ധതി അനുസരിച്ച് ഏതെല്ലാം മേഖലകളിലാണ് പ്രവർത്തനങ്ങൾ വിപുലീകരിക്കാനുദ്ദേശിക്കുന്നത് ; വിശദാംശങ്ങൾ നൽകുമോ ;

(സി) പ്രസ്തുത പദ്ധതിയുടെ നടത്തിപ്പുമായി ആരെല്ലാമാണ് സഹകരിക്കുന്നത് ; വിശദമാക്കുമോ ;

(ഡി) പ്രസ്തുത പദ്ധതിയുടെ ഭാഗമായി എന്തെല്ലാം അടിസ്ഥാന വിദ്യാഭ്യാസ സൗകര്യങ്ങളാണ് വിദ്യാലയങ്ങളിൽ ഏർപ്പെടുത്താനുദ്ദേശിക്കുന്നത് ; വിശദാംശങ്ങൾ വെളിപ്പെടുത്തുമോ ?

വിദ്യാഭ്യാസ വകുപ്പുമന്ത്രി (ശ്രീ. പി. കെ. അബ്ദു റബ്ബ്) :

(എ) സംസ്ഥാനത്ത് പൊതുവിദ്യാഭ്യാസ രംഗത്തെ ഐ.ടി. അധിഷ്ഠിത പ്രവർത്തനങ്ങളുടെ വിപുലീകരണത്തിന് പദ്ധതി തയ്യാറാക്കിയിട്ടുണ്ട്. ഐ.ടി. അധിഷ്ഠിത പ്രവർത്തനങ്ങൾ ഇപ്പോൾ ഹൈസ്കൂൾ തലത്തിലാണ് നിലവിലുള്ളത്. ഇത് ഹയർസെക്കൻഡറി മേഖലയിലേക്കുകൂടി വ്യാപിപ്പിക്കുന്നതിന് പദ്ധതി തയ്യാറാക്കിവരുന്നു. 8 മുതൽ 12 വരെ ക്ലാസ്സുകളിലെ പാഠഭാഗങ്ങൾ ഐ.സി.ടി. അധിഷ്ഠിത പഠനത്തിനായി തയ്യാറാക്കുന്ന ഡിജിറ്റൽ കണ്ടന്റ് എല്ലാ ഹൈസ്കൂൾ, ഹയർ സെക്കൻററി, വൊക്കേഷണൽ ഹയർസെക്കൻഡറി സ്കൂളുകളേയും ബന്ധിപ്പിച്ച് നെറ്റ്വർക്ക്വഴി ലഭ്യമാക്കുന്ന പദ്ധതിയാണ് ഉദ്ദേശിക്കുന്നത്.

(ബി) ഐ.ടി. ഒരു ലൈഫ് സ്കിൽ എന്ന നിലയ്ക്കുള്ള പരിശീലനം കുട്ടികൾക്ക് ലഭിക്കത്തക്ക വിധത്തിലുള്ള പാഠ്യപദ്ധതിയാണ് ഹയർ സെക്കൻററി വിദ്യാർത്ഥികൾക്കായി തയ്യാറാക്കിയിട്ടുള്ളത്. വിശദാംശങ്ങൾ അനുബന്ധമായി ചേർക്കുന്നു.*

* ലൈബ്രറിയിൽ വച്ചിട്ടുണ്ട്